

ସାବିତ୍ରୀ ବ୍ରତ

OdiaBooks.com



ସରସ୍ୱତୀ ବିଦ୍ୟାଭଣ୍ଡାର
ବାଦାମବାଡ଼ି, କଟକ-୯

ସାବିତ୍ରୀ ବ୍ରତ

ବନ୍ଦଇ ଦେବ ନାରାୟଣ	। ଅନାଦି ପରମ କାରଣ	॥
ଜଗତ ହିତେ ଦେହଧରି	। ଧରାରେ ଧର୍ମ ରକ୍ଷାକରି	॥
ସକଳ ବ୍ରତର କାରଣ	। ଶ୍ରୀକୃଷ୍ଣ ସ୍ଵୟଂ ଭଗବାନ	॥
କୃଷ୍ଣଙ୍କୁ ଯୁଧିଷ୍ଠିର ଦିନେ	। ପଚାରିଲେ ସଖା ଆପଣେ	॥
କୁହ ହେ ଜଗତ ଗୋସାଇଁ	। ଜଗତ ହିତେ ଦୟାବହି	॥
କି ବ୍ରତ କଲେ ନାରୀମାନେ	। ହୋଇବେ ସୁଖୀ ସବୁଦିନେ	॥
ଶଙ୍ଖା ସିନ୍ଧୁର ବଜ୍ର ହେବ	। କୋଳରେ ଶିଶୁ ଖେଳୁଥିବ	॥
ସୌଭାଗ୍ୟବତୀ ଧନବତୀ	। ହେବେ ସେ ପତିବ୍ରତା ସତୀ	॥
ବୈଧବ୍ୟ ଦଶା ନ ଭୋଗିବେ	। ମରଣେ ସ୍ଵର୍ଗପ୍ରାପ୍ତ ହେବେ	॥
ଧର୍ମରାଜଙ୍କ ବାକ୍ୟ ଶୁଣି	। ହସି କହନ୍ତି ଚକ୍ରପାଣି	॥
ସଧବା ନାରୀମାନଙ୍କର	। ସକଳ ବ୍ରତ ମଧ୍ୟେ ସାର	॥
ସାବିତ୍ରୀ ବ୍ରତ ଅଟେ ସେହି	। ସେକଥା ଶୁଣି ମନଦେଇ	॥
ଜ୍ୟେଷ୍ଠ ମାସର କୃଷ୍ଣପକ୍ଷ	। ଅମାବାସ୍ୟାକୁ କର ଲକ୍ଷ୍ୟ	॥
ସାବିତ୍ରୀ ଉଆଁସଟି ସେହି	। ସେଦିନ ଏ ବ୍ରତ ହୁଅଇ	॥
ବ୍ରତର ଫଳ ସ୍ଵରୂପରେ	। ଯେ ସୁଖ ମିଳଇ ମର୍ତ୍ତ୍ୟରେ	॥
ତାହାର ନାହିଁ ପଚାନ୍ତର	। ହେ ଶୁଣ ପାଣ୍ଡବ ସଦ୍‌ର	॥
ଏକଥା ଯୁଧିଷ୍ଠିର ଶୁଣି	। କୃଷ୍ଣଙ୍କୁ ପଚାରିଲେ ପୁଣି	॥
ଏ ବ୍ରତ କେବେ କେଉଁନାରୀ	। କି ଫଳ ପାଇଲେ ଆଚରି	॥
ଏକଥା ଶୁଣି ବେଶୁପାଣି	। କହିଲେ ଅତୀତ କାହାଣୀ	॥
ମଦ୍ରଦେଶର ନରପତି	। ତାହାଙ୍କ ନାମ ଅଶ୍ଵପତି	॥
କୌଶଲ୍ୟା ରାଣୀଙ୍କର ନାମ	। ଧନଧାନ୍ୟରେ ରାଜ୍ୟପୂର୍ଣ୍ଣ	॥
ପ୍ରଜାବହୁଳ ଅଶ୍ଵପତି	। ନ୍ୟାୟରେ ରାଜଜ ପାଳନ୍ତି	॥
ରାଜାରାଣୀଙ୍କ ବଡ଼ ଚିନ୍ତା	। ନଥାଏ ପୁତ୍ର କି ଦୁହିତା	॥

କୋଳରେ ନଥିଲେ ସନ୍ତାନ । ପୂର୍ଣ୍ଣତା ନଳଭେ ଜୀବନ ॥
 ରାଜାରାଣୀ ଯେ ଦୁଃଖେ ଥିଲେ । ଏଥକୁ ଉପାୟ ଚିନ୍ତାଲେ ॥
 ସାଧୁ ପଣ୍ଡିତ ମତ ନେଲେ । ସାବିତ୍ରୀ ଯଜ୍ଞ ଆଚରିଲେ ॥
 ଅଠର ବର୍ଷ ଅବିରତ । ଚାଲିଲା ହୋମାହୁତି ମନ୍ତ୍ର ॥
 ପୂର୍ଣ୍ଣାହୁତିର ପୂର୍ବନିଶି । ସପନେ ରାଣୀହେଲେ ଖୁସି ॥
 ସୁନ୍ଦରୀ ଝିଅଟିଏ କେହି । ମା' ମା' ବୋଲି ଡାକଦେଇ ॥
 ରାଣୀଙ୍କ କୋଳେ ଖେଳୁଥିଲା । ସପନ ଶେଷେ ଚାଲିଗଲା ॥
 ପ୍ରଭାତେ ରାଜାପାଶେ ରାଣୀ । କହିଲେ ଏସନ କାହାଣୀ ॥
 ଉଭୟେ ଚିନ୍ତାମଗ୍ନ ଥାଇ । ଚଳିଲେ ପୂର୍ଣ୍ଣାହୁତି ପାଇଁ ॥
 ଅନ୍ତମ ଆହୁତି କାଳରେ । ଦିଶିଲେ ଯଜ୍ଞ ଅନଳରେ ॥
 ଅପୂର୍ବ ଜ୍ୟୋତିର୍ମୟା ଦେବୀ । ତେଜରେ କମ୍ପିଲା ପୃଥିବୀ ॥
 କହିଲେ ଶୁଣ ରାଜାରାଣୀ । ମୁଁ ଏହି ଯଜ୍ଞ ସ୍ଵରୂପିଣୀ ॥
 ମୋ ନାମ ଅଟେ ଯେ ସାବିତ୍ରୀ । ହେବାକୁ ତୁମ ବରଦାତ୍ରୀ ॥
 ନିର୍ଦ୍ଦେଶ ଦେଲେ ମୋତେ ପ୍ରସ୍ତା । ଧନ୍ୟ ତୁମର ଭକ୍ତିନିଷ୍ଠା ॥
 ନିଜେ ମୁଁ ଅତ୍ୟନ୍ତ ପ୍ରସନ୍ନ । ସେ ଲାଗି କଲି ବରଦାନ ॥
 ଲଭିବ ତୁମେ କନ୍ୟାରତ୍ନ । ପୁତ୍ରକୁ ନ କରିଣ ମନ ॥
 ଶତପୁତ୍ରର ସୁଖଶିରୀ । ସେ କନ୍ୟା ଏକା ଦେବଭରି ॥
 ଚକିତେ ପୂର୍ଣ୍ଣାହୁତି ସାରି । ଯେ ଯାହାଗୃହେ ଗଲେ ଚଳି ॥
 ସପନ ଦେଖିଲେ ଯେ ରାଣୀ । ସେ ଥିଲା ସପନ କାହାଣୀ ॥
 ଘଟିଲା ଯଜ୍ଞଶାଳେ ଯାହା । ଅସତ୍ୟ କେ କହିବ ତାହା ॥
 ଯାଇଛି ଅଶ୍ଵଦିନ ବିତି । ରାଣୀ ହୋଇଲେ ଗର୍ଭବତୀ ॥
 ରାଜାଙ୍କୁ ଚାହିଁଦେଲେ ହସି । ପ୍ରୀତିର ଅମୃତ ବରଷି ॥
 ଆସିଲା ମନେ ଆଶାକଳି । ମରୁରେ ମାରିଲା ବିଜୁଳି ॥
 ଉଚିତ୍ ସମୟ ଅନ୍ତରେ । ସେ ଏକ ଅମୃତ ଲଗ୍ନରେ ॥
 ସ୍ଵର୍ଗ ସୁନ୍ଦରୀ କନ୍ୟାରତ୍ନ । ରାଣୀଙ୍କ କୋଳେ ନେଲା ଜନ୍ମା ॥

ସାବିତ୍ରୀ ଯଜ୍ଞ ପୁଣ୍ୟଫଳେ	ସେ କନ୍ୟା ଜନମିଳା କୋଳେ ॥
ପିତାମାତା ଯେ ପାତ୍ରମନ୍ତ୍ରୀ	ତା ନାମ ରଖିଲେ ସାବିତ୍ରୀ ॥
ଶୁକ୍ଳ ପକ୍ଷର ଶଶୀଧର	ବଢ଼ିଲା ସାବିତ୍ରୀ କୁମାରୀ ॥
ଛୁଇଁଲା ଯେବେ ଯଉବନ	ପିତା ମାତା ଯେ ଚିନ୍ତାମଗ୍ନ ॥
ନିଖୋଜି କନ୍ୟା ପାଇଁ ବର	ଡକାଇ ଦେଲେ ସ୍ଵୟମ୍ବର ॥
ଆସିଲେ ଯେତେ ଯୁବରାଜ	ବାହୁଡ଼ିଗଲେ ପାଇ ଲାଜ ॥
ସାବିତ୍ରୀଙ୍କର ତେଜ ଜ୍ୟୋତି	ମନରେ ତାଙ୍କ ହେଲା ଭୀତି ॥
ନିଜକୁ ଅଯୋଗ୍ୟ ବିଚାରି	ଯେ ଯାହା ବାଟେ ଗଲେ ଫେରି ॥
ସ୍ଵୟମ୍ବର ଯେ ଭାଙ୍ଗିଗଲା	ଏ ବଡ଼ ପ୍ରମାଦ ହୋଇଲା ॥
ଉପାୟ ନପାରିଲେ ଜାଣି	ଚିନ୍ତାରେ ଥିଲେ ରାଜାରାଣୀ ॥
ଦିନେ ମାଣ୍ଡବ୍ୟ ରକ୍ଷିବର	ପ୍ରବେଶି ରାଜାଙ୍କ ନଅର ॥
କୁଶଳ ବାର୍ତ୍ତା ପଚାରିଲେ	ସକଳ ବିଷୟ ଶୁଣିଲେ ॥
ଉପାୟ ଏକ ଭାବିଚିନ୍ତି	କହିଲେ ଶୁଣ ଅଶ୍ଵପତି ॥
ନିଜର ସ୍ଵାମୀ ନିଜେ ବାଛି	କହିବ ତୁମକୁ ସାବିତ୍ରୀ ॥
ଦିଅ ବିହିତ ଅନୁମତି	ସାବିତ୍ରୀ ଖୋଜୁ ନିଜ ପତି ॥
ରାଜା ଯେ ଅନୁମତି ଦେଲେ	ବିହିତ ଆୟୋଜନ କଲେ ॥
ସଖୀମାନଙ୍କୁ ସଙ୍ଗେ ଧରି	ରଥରେ ଚଳିଲେ ସାବିତ୍ରୀ ॥
ଭ୍ରମି ନଗର ଗିରିବନ	ଦେଖିଲେ ରମ୍ୟ ତପୋବନ ॥
ସେ ତପୋବନ ଆଶ୍ରମରେ	ରକ୍ଷି ତପସ୍ଵୀ ଗ୍ରହଣରେ ॥
ଥିଲେ ଯୁବକ ଜଣେ କେହି	ଦେବ ସୁଲଭ ରୂପବହି ॥
ତପୋବନେ ସେ ତପୋଧନ	ତେଜରେ ସମ୍ପ୍ରାନ୍ତ ଲକ୍ଷଣ ॥
ଦେଖୁ ସେ ଯୁବକ ମଣିକୁ	ପ୍ରୀତି ଛୁଇଁଲା ସାବିତ୍ରୀକୁ ॥
ଦେଲା ସେ ମନପ୍ରାଣ ବିକି	କହିଲା ଫେରିଚାଲ ସଖୀ ॥
ସର୍ବ ଶୁଭରେ ବାହୁଡ଼ିଲେ	ପ୍ରାଣାଦେ ପ୍ରବେଶ ହୋଇଲେ ॥

ଏକାଳେ କରି ବୀଣାବାଦ୍ୟ	ପ୍ରବେଶ ହୋଇଲେ ନାରଦ	॥
ତାହାଙ୍କ ପାଦେ ଭାଳି ମତି	ନମିଲେ ରାଜା ଅଶ୍ୱପତି	॥
ସାବିତ୍ରୀ କଲେ ପ୍ରଣିପାତ	ନାରଦ ଦିଶିଲେ ଚିନ୍ତିତ	॥
କହିଲେ ଶୁଣ ଅଶ୍ୱପତି	ଉଚିତ ନୁହେଁ ତୁମ୍ଭ ନୀତି	॥
ଏହି ଯେ ବିଧିର ବିଧାନ	ଦେବାକୁ ହେବ କନ୍ୟାଦାନ	॥
ତୁରନ୍ତ ଦାନ ମହାପୁଣ୍ୟ	ହୁଅ ହେ ରାଜା ସାବଧାନ	॥
କହିଲେ ରାଜା ଯୋଡ଼ି ହାତ	ମୁନିଙ୍କୁ ସକଳ ବୃତ୍ତାନ୍ତ	॥
ସାବିତ୍ରୀ ହୋଇ ଲଜାନତ	ଜଣାଇ ଦେଲେ ନିଜ ମତ	॥
ନିମିଷ ମାତ୍ର ହୋଇ ସ୍ଥିର	ବିବ୍ରତ ହେଲେ ମୁନିବର	॥
କହିଲେ ପତି ନାହିଁ ବରି	ନିଜ ଦୁର୍ଭାଗ୍ୟ ଅଛୁ ବରି	॥
ଏବେ ବି ଅଛି ପ୍ରତିକାର	ସେ କଥା ମନୁ କରଦୂର	॥
ନୋହିଲେ ବରଷ ଅନ୍ତରେ	ଯିବ ସେ ସ୍ୱାମୀ ଯମପୁରେ	॥
ନିଶ୍ଚୟ ବିଧବା ହୋଇବ	ଏ ମୁନିବାକ୍ୟ ସତ୍ୟହେବ	॥
ଶୁଣି ଚଳିଲେ ଅଶ୍ୱପତି	ମୁନିଙ୍କୁ କରିଲେ ମିନତି	॥
ଫିଟାଇ କୁହ ହେ ମହର୍ଷି	ତୁମେ ତ ତିନିକାଳଦର୍ଶୀ	॥
କିଏ ଯେ ଅଟେ ସେ ଯୁବକ	କି ପ୍ରତିକାରେ ଯିବ ଦୁଃଖୀ	॥
ନାରଦ କହିଲେ ବୁଝାଇ	ଶୁଣ ହେ ରାଜା ମନଦେଇ	॥
ଶାନ୍ତ ଦେଶର ରାଜା ସେହି	ଦୁ୍ୟମତସେନ ନାମ ବହି	॥
ରାଣୀଙ୍କ ନାମ ମାଳବିକା	କରମ ବାମ ଭାଗ୍ୟ ବଙ୍କା	॥
ସେ ରାଜା ଚକ୍ଷୁ ହରାଇଲେ	ରାଜ୍ୟରୁ ବିତାଡ଼ିତ ହେଲେ	॥
ପୁତ୍ରର ନାମ ସତ୍ୟବାନ	କେ ବୋଲେ ପୁଣି ଚିତ୍ରସେନ	॥
ସର୍ବ ଲକ୍ଷଣେ ସୁପୁରୁଷ	ମାତ୍ର ଯେ ତା'ର ଅନ୍ଧାୟୁଷ	॥
ଆଜିଠୁ ମାତ୍ର ଏକବର୍ଷ	ରହିଛି ତାହାର ଆୟୁଷ	॥
ଆୟୁଷ ଯେବେ ଯିବ ପୁରି	କିହେବ ପ୍ରତିକାର କରି	॥

ଶୁଣ ହେ ରାଜା ଅଶ୍ୱପତି	ତାହାକୁ ବରିଛି ସାବିତ୍ରୀ	॥
ରାଜାଙ୍କ ମଥା ଗଳା ଘୁରି	ତୁମକୁ କହିଲେ ସେ ଧରି	॥
ଜାଣୁ ଜାଣୁ ମୁଁ ତୋ ସିନ୍ଦୂର	ସିନ୍ଧାନ୍ତ କର ଅନ୍ୟବର	॥
ଏଥିକୁ କର ପ୍ରତିକାର	ସିନ୍ଧାନ୍ତ କର ଅନ୍ୟବର	॥
ନାରଦ ମୁନିଙ୍କୁ ସାବିତ୍ରୀ	କହିଲେ ଶୁଣ ମୋ ନିଷ୍ପତ୍ତି	॥
ମନରେ ଯାହାକୁ ବରିଛି	ତାକୁ ମୁଁ ସ୍ୱାମୀ ବିଚାରିଛି	॥
ମାତ୍ରକ ଅଛି ଲୋକାଚାର	ମୁଁ ହେବି କନ୍ୟା ସିଏ ବର	॥
ଅନ୍ୟ ପୁରୁଷେ ମନ ଦେଲେ	ଦୋଚାରୁଣୀ ମୁଁ ହେବି ଭଲେ	॥
ବିଧବା ପଛେ ହେବି ମୁହିଁ	ଅସତୀ କେବେ ହେବିନାହିଁ	॥
ସାବିତ୍ରୀ ବାକ୍ୟ ଶୁଣି ଯତି	ହୋଇଲେ ଆନନ୍ଦିତ ଅତି	॥
କହିଲେ ହୁଅ ମହାସତୀ	ଜଗତେ ରହୁ ସତୀ ଖ୍ୟାତି	॥
ଶୁଣ ହେ ରାଜା ଅଶ୍ୱପତି	ଅନ୍ୟରେ ନ ବଳାଅ ମତି	॥
ସାବିତ୍ରୀ ସଙ୍ଗେ ସତ୍ୟବାନ	କର ବିବାହ ଆୟୋଜନ	॥
ସର୍ବକୁଶଳେ ଥାଅ ରହି	ନାରଦ ଗଲେ ଦୂର ହୋଇ	॥
ଶୁଭ ଲଗ୍ନରେ ଆନନ୍ଦରେ	ସତ୍ୟବାନଙ୍କ ସଙ୍ଗତରେ	॥
ସାବିତ୍ରୀଙ୍କର ହସ୍ତଗଣ୍ଠି	ପଡ଼ିଲା ଧର୍ମ ସାକ୍ଷୀ ରଖି	॥
ବିତାଇ ତହିଁ କେତେ ଦିନ	ସାବିତ୍ରୀ ସଙ୍ଗେ ସତ୍ୟବାନ	॥
ଗୁରୁଜନଙ୍କୁ ପ୍ରଣମିଲେ	ବନ ପଥରେ ଚଳିଗଲେ	॥
ଶାଶୁ ଶ୍ୱଶୁର ସେବା କରି	ସ୍ୱାମୀ ସଙ୍ଗତେ ସୁକୁମାରୀ	॥
ଆନନ୍ଦେ ଦିନ ବିତାଇଲେ	ସ୍ନେହ ପ୍ରେମରେ ବୁଢ଼ିଗଲେ	॥
ଏମିତି କିଛିଦିନ ଗଲା	ଶେଷ ସମୟ ଆସି ହେଲା	॥
ନାରଦ ଯାହା କହିଥିଲେ	ସାବିତ୍ରୀ ମନେ ରଖୁଥିଲେ	॥
ରହିଲା ଆଉ ଚାରିଦିନ	ମୃତ୍ୟୁ ଲଭିବେ ସତ୍ୟବାନ	॥
ସତୀ ନାରୀର ପ୍ରଭୁ ସାହା	ବିପଦେ ବନ୍ଧୁ ଚଉବାହା	॥

ସୂର୍ଯ୍ୟ ଚନ୍ଦ୍ରମା ନବଗ୍ରହ	ମାଗନ୍ତି ଯାର ଅନୁଗ୍ରହ	॥
ସେ ପ୍ରଭୁ ଜୀବର ରକ୍ଷକ	ଜନ୍ମ ମରଣ ନିୟନ୍ତକ	॥
ଚିତ୍ତେ ସାବିତ୍ରୀ କରି ଧ୍ୟାନ	ପୂଜିଲେ ଲକ୍ଷ୍ମୀ ନାରାୟଣ	॥
ବଣରୁ ଫଳମୂଳ ଆଣି	ସାବିତ୍ରୀ ଛଡ଼ାଇଲେ ପାଣି	॥
ଦେଲେ ସେ ବ୍ରାହ୍ମଣ ଭୋଜନ	ଦାନ ଦକ୍ଷିଣା ବିଧିମାନ	॥
ସପରିବାରେ ଭୁଞ୍ଜାଇଲେ	ନିଜେ ସେ ଉପବାସେ କଲେ ॥	
ତୁଣ୍ଡେ ଉଚ୍ଚାରି ପ୍ରଭୁନାମ	ଦେଲେ ବିତାଇ ତିନିଦିନ	॥
ହୋଇଲା ଜ୍ୟେଷ୍ଠ ଅମାବାସ୍ୟା	ସାବିତ୍ରୀ ମୁଖେ ନାହିଁ ଭାଷା	॥
କୁଠାର ହସ୍ତେ ସତ୍ୟବାନ	କହିଲେ ବନେ ଯିବି ଜାଣ	॥
ସଂଗ୍ରହ କଲେ କାଠଭାର	ଚଳିବ ସିନା ଏ ସଂସାର	॥
କହିଲେ ସାବିତ୍ରୀ ବୁଝାଇ	ଏକାକୀ ଆଜି ଯାଅ ନାହିଁ	॥
ଆଦେଶ କର ଏ ଦାସୀରେ	ଯିବାକୁ ତୁମ ସଙ୍ଗତରେ	॥
ହସି କହିଲେ ସତ୍ୟବାନ	ବଡ଼ ଦୁର୍ଗମ ଘୋର ବନ	॥
ଉପାସେ ତୁମେ ଅଛ ରହି	ଯିବାକୁ ତୁମ ଶକ୍ତି ନାହିଁ	॥
କହିଲେ ସାବିତ୍ରୀ ବୁଝାଇ	ତୁମେ ଶରୀର ମୁଁ ଯେ ଛାଇ	॥
ଶରୀର ମଧ୍ୟେ ଶକ୍ତି ଥାଏ	ଛାଇ ତା' ସାଥେ ସାଥେ ଯାଏ ॥	
ନୀରବ ହେଲେ ସତ୍ୟବାନ	ମଉନେ ସମ୍ମତି ଲକ୍ଷଣ	॥
ଶାଶୁ ଶ୍ଵଶୁର ଆଜ୍ଞା ନେଇ	ସାବିତ୍ରୀ ଗଲେ ସାଥୁ ହୋଇ	॥
ଘୋର ବନରେ ସତ୍ୟବାନ	କରିଲେ ବୃକ୍ଷ ଆରୋହଣ	॥
କାଠ ହାଣିବା ସରି ନାହିଁ	ଆସିଲେ ବୃକ୍ଷରୁ ଓହ୍ଲାଇ	॥
କହିଲେ ଶୁଣ ପ୍ରାଣସହି	ମଥା ମୋ ଦେଉଛି ଘୁରାଇ	॥
ଦିଶୁଛି ସବୁ ଅକ୍ଷକାର	ଚାଲିବା ଶକ୍ତି ନାହିଁ ମୋର	॥
ଶୁଣି ସାବିତ୍ରୀ ହେଲେ ବ୍ୟସ୍ତ	ଭୂମିରେ ପାରିଲେ ପଶତ	॥
ସ୍ଵାମୀଙ୍କ ମଥା କୋଳେ ରଖି	ବସି ନିମିଷେ ଗଲେ ଶକ୍ତି	॥

ସହଜେ ଘୋରବନ ସେହି । ସାହା ଭରସା ନାହିଁ କେହି ॥
 ହେବ କି ମୁନିବାକ୍ୟ ସତ । ହେବ କି ଶୂନ୍ୟ ଏ ସାମନ୍ତ ॥
 ଏକାଳେ ଶୁଣି ସତ୍ୟବାନ । ନୀରବେ ମୁଦିଲେ ନୟନ ॥
 ଡାକିଲେ ନଦେଲେ ଉତ୍ତର । ନାହିଁ ଲକ୍ଷଣ ଜୀବନର ॥
 ସାବିତ୍ରୀ କରିଲେ ରୋଦନ । କର୍ମିଳା ବିଜନ କାନନ ॥
 ସ୍ଵାମୀଙ୍କ ଗୁଣ ନ ବାହୁନି । ଡାକିଲେ ରଖ ଚକ୍ରପାଣି ॥
 ଏକାଳେ ଦେବ ମୂର୍ତ୍ତିଟିଏ । ହୋଇଲେ ଉଭା ଛାୟା ପ୍ରାୟେ ॥
 ଚକିତେ ସାବିତ୍ରୀ ଚାହିଁଲେ । କିଏ ସେ ବୋଲି ପଚାରିଲେ ॥
 କହିଲେ ଜ୍ୟୋତିର୍ମୟ ମୂର୍ତ୍ତି । ମୁଁ ଅଟେ ନିଜେ ଜନ୍ମପତି ॥
 ଯମ ମୁଁ ମୃତ୍ୟୁର ଦେବତା । ଅସହ୍ୟ ମୋର ନିଷ୍ଠୁରତା ॥
 ପଠାଇ ମୋର ଦୂତଗଣ । ନିଏ ମୁଁ ତାକୁ ତତକ୍ଷଣ ॥
 ଯେହେତୁ ତୁମେ ମହାସତୀ । କୋଳେ ଧରିଛ ମୃତ ପତି ॥
 ତୁମକୁ ଡରି ଦୂତ ମୋର । ବାହୁଡ଼ିଗଲେ ମୋର ପୁର ॥
 ସତ୍ୟବାନର ପ୍ରାଣ ପାଇଁ । ଆସିଛି ଏବେ ନିଜେ ମୁହିଁ ॥
 ଆୟୁଷ ତା'ର ହେଲା ଶେଷ । ନେବାରେ ମୋର ନାହିଁ ଦୋଷ ॥
 ସାବିତ୍ରୀ କରିଲେ ମିନତୀ । ଦୟାକର ହେ ଜନ୍ମପତି ॥
 ସ୍ଵାମୀଙ୍କ ପ୍ରାଣ ଗଲେ ନେଇ । ବଞ୍ଚିବି କାହାକି ମୁଖ ଚାହିଁ ॥
 ଯମ କହିଲେ ଶୁଣ ସତୀ । ଜନ୍ମ ଥିଲେ ତ ମୃତ୍ୟୁ ଅଛି ॥
 ସହଜେ ମୃତ୍ୟୁଦେବ ମୁହିଁ । ଦୟାର ମାନେ ନ ଜାଣଇ ॥
 ସତ୍ୟବାନଙ୍କ ପ୍ରାଣ ନେଇ । ଗଲେ ଯେ ଯମ ଦୂର ହୋଇ ॥
 ଫେରି ଚାହିଁଲେ ଖଣ୍ଡେ ଦୂରେ । ସବିତ୍ରୀ ଆସନ୍ତି ପଛରେ ॥
 ଯମ କହିଲେ ହେଲ ବାଇ । ବୃଥାରେ ଆସ କାହିଁପାଇଁ ॥
 ସାବିତ୍ରୀ କହିଲେ ଗୋସାଇଁ । ସ୍ଵାମୀଙ୍କ ପଥେ ଯାତ୍ରୀ ମୁହିଁ ॥
 ସତୀ ନାରୀ ମୁଁ ପତିବ୍ରତା । ନାହିଁ ମୋ ଆଉ ଅନ୍ୟ ରାସ୍ତା ॥

ତୁମେ ତ ନିଜେ ଧର୍ମରାଜ । ଏତିକି କଥା ମନେ ହେଜ ॥
 ଯମ କହିଲେ ଶୁଣ ସତୀ । ସନ୍ତୁଷ୍ଟ ହେଲି ତୁମ ପ୍ରତି ॥
 ସତ୍ୟବାନର ପ୍ରାଣବିନା । ଯେ ବର ମାଗ ହେବ ଘେନା ॥
 ସାବିତ୍ରୀ ମାଗିନେଲେ ବର । ଅନ୍ଧ ଅଚକ୍ତି ମୋ ଶ୍ଵଶୁର ॥
 ଲଭନ୍ତୁ ଦୃଷ୍ଟିଶକ୍ତି ସେହି । ମାଗୁଛି ଏହି ବର ମୁହିଁ ॥
 ତଥାସ୍ତୁ କହି ଯମ ଧୀରେ । ଚଳିଲେ ମଇଁଷି ପିଠିରେ ॥
 ଦେଖିଲେ କିଛିଟବାଟ ଯାଇ । ସାବିତ୍ରୀ ପିଛା ଛାଡୁନାହିଁ ॥
 କହିଲେ ଯମ ଦେଲି ବର । ପୁଣି କମ୍ପାଇଁ ପିଛାକର ॥
 ସାବିତ୍ରୀ କହିଲେ ଗୋସାଇଁ । କି ପୁଣ୍ୟ କରିଥିଲି ମୁହିଁ ॥
 ଦେଖିଲି ତୁମକୁ ନୟନେ । ଧନ୍ୟ ହୋଇଲି ଏ ଲୀଳନେ ॥
 ତୁମକୁ ଛାଡ଼ି ଯିବା ପାଇଁ । ମନ ତ ମୋର ବଳୁ ନାହିଁ ॥
 ସେ ପାଇଁ ଚାଲିଛି ମୁଁ ପଛେ । ଦୋଷ ଦେଉଛ କମ୍ପା ମିଛେ ॥
 ଶୁଣି ଆନନ୍ଦେ ଯମଦେବ । କହିଲେ ଆନବର ମାଗ ॥
 ସତ୍ୟବାନର ପ୍ରାଣ ବିନା । ଯେ ବର ମାଗ ହେବ ଘେନା ॥
 ସାବିତ୍ରୀ କହିଲେ ହେ ଦେବ । ଶ୍ଵଶୁରେ ହେଉ ରାଜ୍ୟ ଲାଭ ॥
 ତଥାସ୍ତୁ କହି ଯମ ଗଲେ । ସାବିତ୍ରୀ ପୁଣି ପିଛା କଲେ ॥
 ପଛକୁ ପୁଣି ଚାହିଁ ଯମ । କହିଲେ ଏ ବଡ଼ ବିଷମ ॥
 ଦେଲି ତୁମକୁ ବେନି ବର । କାହିଁକି ପୁଣି ପିଛା କର ॥
 ବିନୟେ କହିଲେ ସାବିତ୍ରୀ । ତୁମେ ଯେ ନ୍ୟାୟବନ୍ତ ଅତି ॥
 ନ୍ୟାୟ ତ ଦେଲ ନାହିଁ ମୋତେ । ତୁମକୁ ଛାଡ଼ିବି କେମନ୍ତେ ॥
 ଶ୍ଵଶୁର ସିନା ହେବେ ସୁଖୀ । ପିତା ଯେ ମୋର ବଡ଼ ଦୁଃଖୀ ॥
 ଦୁହିତା ଦୁଇକୁଳେ ହିତା । ସେ ପାଇଁ ମୋର ବଡ଼ ଚିନ୍ତା ॥
 ତାଙ୍କ ଔରସୁ ଶତପୁତ୍ର । ଜନ୍ମ ରଖନ୍ତୁ ବଂଶର ଗୋତ୍ର ॥
 ମାଗୁଛି ଏହି ବର ମୁହିଁ । ବିଚାର ନ୍ୟାୟ ଧର୍ମ ଚାହିଁ ॥

ପିତା ଶୁଶୁର ଦୁହେଁ ଏକା	ମାଗୁଛି ତେଣୁ ଏହି ଭିକ୍ଷା	॥
ତଥାସ୍ତୁ କହି ଯମ ଗଲେ	ସାବିତ୍ରୀ ନଛାଡ଼ନ୍ତି ଭଲେ	॥
ପୁଣି ଚାଲିଲେ ପଛେ ପଛେ	ଛାୟା ଯେମିତି କାୟା ସାଥେ	॥
ପଛକୁ ଚାହିଁ ଯମରାଜା	କହିଲେ ଏବେ ଯା' ଫେରିଯା	॥
ସତୀତ୍ୱ ବଳେ ଏତେ ପଥ	ଆସିଲ ତୁମ୍ଭେ ଏହା ସତ୍ୟ	॥
ଏପାରି ଶେଷ ସୀମା ଏହି	ତୁମେ ତ ହେଲ ନରଦେହୀ	॥
ସେପାରି ସୀମା ଛୁଇଁବାକୁ	କେହି ଯେ ନ ଦେବେ ତୁମକୁ	॥
ଏଠାରୁ ହେବି ଅନ୍ତର୍ଦ୍ଧାନ	ସେପାରି ଅଟେ ମହାଶୂନ୍ୟ	॥
ପାଇବ ନାହିଁ ଆଉ ମୋତେ	ଫେରିଯା ସତୀ ନିଜ ପଥେ	॥
ସାବିତ୍ରୀ କହିଲେ ଠାକୁରେ	କି ଲାଭ ଏହି ଜୀବନରେ	॥
ବୁଝେନା ଏପାରି ସେପାରି	କାହିଁକି ଅବା ଯିବି ଫେରି	॥
ସୂର୍ଯ୍ୟଙ୍କ ପୁତ୍ର ତୁମେ ନିଜେ	ଦିଅ ହେ ଜାଳି ତୁମ ତେଜେ	॥
ନହେଲେ ହୋଇବ ପ୍ରଘଟ	ଆଣିଲ ତୁମେ ଏତେ ବାଟ	॥
ଗୋଟିକୁ ଗୋଟି ବର ଦେଇ	ମାୟାରେ ଆଣିଲେ କହାଇ	॥
ଅବଳା ପ୍ରତି ଅବିଚାର	ନୁହେଁ ତ ଉଚିତ ବେଭାର	॥
ଶୁଣି ବିଚାର କଲେ ଯମ	ଏକଥା ହେଲାଣି ବିଷମ	॥
କହିଲେ ଶୁଣ ନାରୀବର	ଚତୁର୍ଥ ବର ମାଗିପାର	॥
ସତ୍ୟବାନର ପ୍ରାଣ ବିନା	ଯାହା ମାଗିବ ହେବ ଘେନା	॥
ଆଉ ମୁଁ କିଛି ନ ଶୁଣିବି	ତୁରନ୍ତ ମାଗ ଚାଲିଯିବି	॥
ଯମ ଯେ ହେଲେ ତରବର	ସାବିତ୍ରୀ ମାଗିଦେଲେ ବର	॥
ସ୍ୱାମୀଙ୍କ ଔରସରୁ ମୋର	ହୁଅନ୍ତୁ ଶହେଟି କୁମର	॥
ତଥାସ୍ତୁ ବୋଲି ଯମ କହି	ଚାଲିଲେ ଆଗକୁ ମୁହାଁଇ	॥
ପଛରେ ଧାଇଁଲେ ସାବିତ୍ରୀ	ଚକିତ ହେଲେ ଯମ ଦେଖି	॥
କ୍ରୋଧରେ କହିଲେ ବଚନ	ସରିଛି ମୋର ବରଦାନ	॥
ବୃଥାରେ ଆସ କାହିଁପାଇଁ	ମୋଠାରେ ପ୍ରୟୋଜ ନାହିଁ	॥

କହୁଛି ଶେଷକଥା ମୋର । ତୁରନ୍ତ ଫେରିଯାଅ ଘର ॥
 ମୋ କଥା କରିଲେ ଅମାନ୍ୟ । ଭୋଗିବ ତା'ର ପରିଣାମ ॥
 ବିନୟେ ସାବିତ୍ରୀ କହିଲେ । ମୋ କଥା ଶୁଣ ଚିକେ ଭଲେ ॥
 ତୁମେ ଯେ ସଞ୍ଜମୀ ପୁରୁଷ । ଶୋଭେନା ତୁମଠାରେ ରୋଷ ॥
 ନିଜ ବଚନ ନିଜେ ଭୁଲି । କହୁଛ ଯିବାପାଇଁ ଚାଲି ॥
 ସତ୍ୟ ହାରିବ ତୁମେ ଯେବେ । କି ଯଶ ଅରଜିବ ତେବେ ॥
 ସ୍ଵାମୀଙ୍କ ଔରସରୁ ମୋର । ଜନ୍ମନେବେ ଶହେ କୁମର ॥
 ଏ ବର ତୁମେ ତ ଦେଇଛ । ସ୍ଵାମୀଙ୍କ ପ୍ରାଣ ନେଉଅଛ ॥
 ମୁଁ ଯେ ଅଟଇ ସତୀନାରୀ । ସମ୍ଭବ ହୋଇବ କିପରି ॥
 ବରିବି କିବା ଆନପତି । ଉତ୍ତର ଦିଅ ଜନ୍ତୁପତି ॥
 ଯମ ଯେ ହୋଇଲେ ଚକିତ । କେମିତି ହାରିବେ ଯେ ସତ୍ୟ ॥
 ସେହି ସତ୍ୟର ରକ୍ଷା ପାଇଁ । ଯମ ଯେ ନିରୁପାୟ ହୋଇ ॥
 କହିଲେ ସାବିତ୍ରୀଙ୍କୁ ଚାହିଁ । ତୁମର ଜୟ ଅଛି ହୋଇ ॥
 ତୁମର ସତୀତ୍ଵ ବଳରେ । ଜିତିଲ ଏ ମହୀ ତଳରେ ॥
 ବିଷ୍ଣୁ ଯେମିତି ମାୟାବଳେ । ମୋହିତ କରନ୍ତି ସକଳେ ॥
 ସେମିତି ସତୀତ୍ଵ ମାୟାରେ । ମୋହିତ ହେଲି ତୁମଠାରେ ॥
 ପରୋକ୍ଷେ ସତ୍ୟବାନ ପ୍ରାଣ । ତୁମେତ ମାଗିନେଲ ଜାଣ ॥
 ମୁଁ ଯେ ନିଷ୍ଠୁର କାଳଯମ । ଲଘିଲା ବିଧୁର ନିୟମ ॥
 ତୁମର ସତୀତ୍ଵକୁ ଧନ୍ୟ । ହେଲି ମୁଁ ଅତ୍ୟନ୍ତ ପ୍ରସନ୍ନ ॥
 ଖୋଲିଲି ଚର୍ମାପାଶ ମୋର । ଦୀର୍ଘାୟୁ ବୋଲି ଦେଲି ବର ॥
 ନିଦ୍ରାରୁ ଯେମିତି ଉଠନ୍ତି । ଉଠି ବସିବେ ତୁମ ପତି ॥
 ସତ୍ୟବାନଙ୍କ ମର ଦେହେ । ପ୍ରାଣ ଭରିବି ପୁନରାୟେ ॥
 ସେ ସ୍ଥାନେ ଯାଅ ବେଗେ ଚଳି । ସ୍ଵାମୀଙ୍କୁ ନିଅ କୋଳେତୋଳି ॥
 ସତୀ ପତ୍ନୀର ପରଶରେ । ରୋପିବି ପ୍ରାଣ ଶରୀରରେ ॥
 ଏ ତୁମ ଅମର କାହାଣୀ । ଯୁଗକୁ ଯୁଗ ଥିବ ପୁଣି ॥

ସତୀତ୍ୱ ପତିବ୍ରତା ଶକ୍ତି	ମୃତ୍ୟୁକୁ ଗଳା ଆଜି ଜିତି	॥
ଯମ ଯେ ହେଲେ ଅନ୍ତର୍ଦ୍ଧାନ	ସାବିତ୍ରୀ କରିଲେ ପ୍ରଣାମ	॥
ଫେରିଲେ ମୃତ ସ୍ୱାମୀପାଶେ	କୋଳକୁ ଆଣିଲେ ସନ୍ତୋଷେ ॥	
ସତେକି କାଉଁରୀ ପରଶେ	ଜହ୍ନକି ଉଠିଲା ଉଆସେ	॥
ସତେକି ନିଦରୁ ଉଠିଲେ	କହିଲେ ସ୍ୱପ୍ନ ଦେଖୁଥିଲେ	॥
ସେମିତି ଉଠି ସତ୍ୟବାନ	ନିରେଖୁ ସାବିତ୍ରୀ ବଦନ	॥
କହିଲେ ଏତେବେଳ ମୁହିଁ	ଶୋଇ ରହିଲି କାହିଁପାଇଁ	॥
ନପାଇ ଆମର ବାରତା	କ କରୁଥିବେ ପିତାମାତା	॥
ଆମର ପଥେ ସୁକୁମାରୀ	ଆସ ମୋ ବାମକର ଧରି	॥
ଏ ବନ ମୋର ପରିଚିତ	ପଥ ଯେ ହେବ ଅନୁମିତ	॥
ସାବିତ୍ରୀ କହିଲେ ହେ ନାଥ	ଆଜି ମୋ ପଥ ଆଲୋକିତ	॥
ତୁମେ ମୋ ସ୍ୱାମୀକ୍ତରେ ଜହ୍ନ	ଚାନ୍ଦିନୀ ତୁମେ ମନବନ	॥
ଏ ବନେ ନାହିଁ ତେଣୁ ଭୟ	ମୋ ପାଇଁ ନହୁଅ ଅଥୟ	॥
ତୁମକୁ ପାଇଛି ମୁଁ ଫେରି	ଆଉ କାହାକୁ ଯିବି ଡରି	॥
ସେ ବନ ପଥରେ ଦମ୍ଭି	ଚଳିଲେ ଆନନ୍ଦରେ ଅତି	॥
ପ୍ରବେଶ ହେଲେ ଆଶ୍ରମରେ	ଆଶ୍ରମେ ଆନନ୍ଦ ଯେ ଝରେ	॥
ରାଜ୍ୟ ପ୍ରାପ୍ତିକୁ ଚକ୍ଷୁ ପ୍ରାପ୍ତି	ଦୁ୍ୟମତସେନ ତୋଷ ଅତି	॥
ପୁଅ ବୋହୂଙ୍କୁ ଦେଖିପାରି	ଆନନ୍ଦେ ଲୁହ ଗଳା ଝରି	॥
ଆଶ୍ରମବାସୀ ଗଲେ ଘେରି	ବୁଝିଲେ ସମସ୍ତେ ପଚାରି	॥
ସାବିତ୍ରୀ କହିଲେ ବୁଝାଇ	ଯମଙ୍କ ବରଦାନ ଏହି	॥
କହିଲେ ସକଳ ବୃତ୍ତାନ୍ତ	ସତ୍ତ୍ୱିଏଁ ହୋଇଲେ ଚକିତ	॥
ଧନ୍ୟ ସାବିତ୍ରୀ ଧନ୍ୟ ବୋଲି	ଆଶ୍ରମ ଉଠିଲା ଉଛୁଳି	॥
ତହିଁ ରାଜ୍ୟକୁ ଫେରିଗଲେ	ଦୁ୍ୟମତସେନ ରାଜା ହେଲେ	॥
ଯୁବରାଜ ସେ ସତ୍ୟବାନ	କିଣିଲେ ପ୍ରଜାକୁଳ ମନ	॥
ରାଜ୍ୟବାସୀ ଏ ହେଲେ ଗୁଣୀ	ସାବିତ୍ରୀ ଅମର କାହାଣୀ	॥

ଏମିତି କିଛିଦିନ ଗଲା	। ଜ୍ୟେଷ୍ଠ ମାସର ଅମାହେଳା	॥
ସୁମରି ଲକ୍ଷ୍ମୀ ନାରାୟଣ	। ସାବିତ୍ରୀ କରିଲେ ବିଧାନ	॥
ପ୍ରଭାତୁ ସ୍ନାହାନ ସାରିଲେ	। ଘର ଅଗଣା ଶୌଚ କଲେ	॥
ନଡ଼ିଆ କଦଳୀ ଖଜୁରୀ	। ଆମ୍ବ ପରସ ଡାଳା ଭରି	॥
ବିଭିନ୍ନ ପ୍ରକାର ଫଳରେ	। ଭୋଗ ବାଢ଼ିଲେ ଭକ୍ତିଭରେ	॥
ଦୁବରେ ବରକୋଳି ପତ୍ର	। ରଚିଲେ ସାତକେରି ମାତ୍ର	॥
ହଳଦୀ ରଙ୍ଗେ ନବସୁତା	। ସାତ ଝୁଅରେ କଲେ ଗୁନ୍ତା	॥
ଭିଡ଼ିଲେ ଗଣ୍ଡି ସାତଗୋଟି	। ଲକ୍ଷ୍ମୀ ନାରାୟଣେ ସମର୍ପି	॥
ଦକ୍ଷିଣ ବାହୁରେ ବାନ୍ଧିଲେ	। ଅଭୟ ବାହୁଟିର ତୁଲେ	॥
ଶଙ୍ଖା ସିନ୍ଦୂର ନୂଆ ଶାଢ଼ୀ	। ବିପ୍ରେ ଗାୟତ୍ରୀ ମନ୍ତ୍ର ପଢ଼ି	॥
ଦେଲେ ଯେ ତାହା ମନ୍ତୁରାଇ	। ସାବିତ୍ରୀ ଅଙ୍ଗେ ଶୋଭା ପାଇ	॥
ସ୍ନାନୀ ସମେତ ଗୁରୁଜନେ	। ପ୍ରଣାମ କରି ଶୁଦ୍ଧମନେ	॥
ସଭିଙ୍କୁ ପ୍ରସାଦ ବାଣ୍ଟିଲେ	। ସୁଚିତ୍ରେ ଫଳ ଆହାରିଲେ	॥
ଏ ବ୍ରତ ଆଚରେ ଯେ ସତୀ	। ହୋଇଲେ ଶତ ପୁତ୍ରବତୀ	॥
ଲଭିଲେ ଅଷ୍ଟ ଅକ୍ଷୟୀ	। ଜୀବନ କଲେ ଉପଭୋଗ	॥
ବାହୁଡ଼ି ଶଙ୍ଖା ସିନ୍ଦୂରରେ	। ବାସ ଲଭିଲେ ସ୍ୱର୍ଗପୁରେ	॥
ସଧବା ନାରୀ କେହି ଡେବେ	। ଏ ବ୍ରତ ଆରମ୍ଭିଲେ ଯେବେ	॥
ସାବିତ୍ରୀ ପରି ଭାଗ୍ୟବତୀ	। ହୋଇ ସେ ଲଭିବେ ସୁଖ୍ୟାତି	॥
କୃଷ୍ଣଙ୍କ ମୁଖୁ ଏହାଶୁଣି	। ଯୁଧିଷ୍ଠିର ଯେ ଯୋଡ଼ିପାଣି	॥
ଭକ୍ତିରେ କଲେ ପ୍ରଣିପାତ	। ସଂସାରେ ଖ୍ୟାତ ହେଲା ବ୍ରତ	॥
ସାବିତ୍ରୀ କଥା ବ୍ରତ ଏହି	। ସର୍ବେ ଶୁଣିବେ ମନଦେଇ	॥
ସୁମରି ଲକ୍ଷ୍ମୀ ନାରାୟଣ	। ହୁଳହୁଳି ଯେ ଦେବେ ଜାଣ	॥
ସାବିତ୍ରୀ ବ୍ରତ କଥା ଶେଷ	। ପଠନେ ଶ୍ରବଣେ ସନ୍ତୋଷ	॥
ଚିତ୍ତ ନିବେଶି ବିଷ୍ଣୁପାଦେ	। ବୁଦ୍ଧିଆ କହେ ଗୀତଛନ୍ଦେ	॥

ସମାପ୍ତ

ପରମ୍ପରା ବିଦ୍ୟା ଭଣ୍ଡାର



ବାଦାମବାଡ଼ି, ବସ୍ତାଣ୍ଡ ସାମ୍ବା, କଟକ-୯